



مہاجرین حبشہ

(۱۹)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

حضرت ہبار بن سفیان رضی اللہ عنہ

حضرت ہبار کا قبیلہ: بنو مخزوم

مخزوم بن یقظہ بنو مخزوم کے جد تھے۔ ان کی تیسری پشت پر کعب بن لوی، آٹھویں پر قریش بن کنانہ اور تیرھویں پشت پر مضر بن نزار تھے۔ زمانہ جاہلیت میں ایک وقت ایسا تھا کہ طاقت اور اثر و رسوخ میں بنو مخزوم بنو ہاشم اور بنو امیہ کے برابر شمار ہوتے تھے۔ بنو مخزوم کی بیس سے زیادہ شاخیں ہوئیں، تاہم عمر بن مخزوم کے پوتے مغیرہ بن عبد اللہ کی اولاد کو زیادہ اہمیت ملی، مغیرہ ابو جہل کا دادا تھا۔ آمد اسلام کے بعد یہی خاندان رسول اللہ صلی اللہ علیہ وسلم کا جانی دشمن ثابت ہوا اور انھوں نے کم زور مسلمانوں پر تشدد کی انتہا کر دی۔

۶۱۶ء تا ۶۱۸ء: حضرت محمد صلی اللہ علیہ وسلم اور آپ کے خاندان بنو ہاشم کو شعب ابوطالب میں محصور کرانے میں ابو جہل نے اہم کردار ادا کیا۔ جنگ بدر میں اسلامی فوج کا مقابلہ کرتے ہوئے بنو مخزوم کے آٹھ کٹر کافر جہنم واصل ہوئے۔ اسی خاندان کے خالد بن ولید اور عکرمہ بن ابو جہل نے جنگ احد میں مسلمانوں کو زبردست جانی نقصان پہنچایا۔ فتح مکہ سے پہلے حضرت خالد بن ولید ایمان لائے اور فتح کے بعد حضرت مہاجر بن ابو امیہ،

حضرت عکرمہ بن ابو جہل، حضرت حارث بن ہشام اور حضرت سعید بن یربوع کے مسلمان ہونے کے بعد پورا بنو مخزوم دائرۃ اسلام میں داخل ہو گیا۔

بنو مخزوم کے مشاہیر

حضرت ابو سلمہ بن عبد الاسد، ام المومنین حضرت ام سلمہ، حضرت عیاش بن ابوربیعہ، حضرت شماس بن عثمان، حضرت عبد اللہ بن سفیان، حضرت ہبار بن سفیان، حضرت ہشام بن ولید، حضرت خالد بن ولید، حضرت عکرمہ بن ابو جہل، حضرت حارث بن ہشام، حضرت سلمہ بن ہشام، حضرت مہاجر بن ابوامیہ، حضرت عبد اللہ بن ابوربیعہ، ابو بکر بن عبد الرحمن اور سعید بن مسیب۔

حضرت خالد بن ولید کا باپ ولید بن مغیرہ قریش کا معزز اور صاحب ثروت سردار تھا، نوے برس سے زیادہ عمر پائی۔ اپنی سرداری کے زعم میں آخر دم تک ایمان نہ لایا۔

حضرت ہبار کا کنبہ

حضرت ہبار بن سفیان مخزومی مکہ میں پیدا ہوئے۔ عبد الاسد بن ہلال ان کے دادا اور عمر بن مخزوم پانچویں جد تھے۔ حضرت ابو سلمہ بن عبد الاسد ان کے چچا تھے۔ جنگ خندق میں حضرت علی کے ہاتھوں ہلاک ہونے والے قریش کے سورما عمرو بن عبدود کی بہن ریطہ بنت عبدان کی والدہ تھیں۔ حضرت عبد اللہ بن سفیان ان کے سگے بھائی تھے۔

قبول اسلام

اسلام کے ابتدائی زمانے میں ایمان لائے۔

ہجرت حبشہ

اپنے بھائی حضرت عبد اللہ بن سفیان کے ساتھ حبشہ ہجرت کی۔ بنو مخزوم کے حضرت عیاش بن ربیعہ اور حضرت سلمہ بن ہشام بھی ان کے ہم راہ تھے۔ ابن جوزی نے مہاجرین حبشہ کی فہرست میں حضرت ہبار بن سفیان کا نام شامل نہیں کیا۔

ہجرت مدینہ

حضرت ہبار بن سفیان جنگ بدر کے بعد کسی وقت مدینہ پہنچے۔ وہ حبشہ سے لوٹنے والے اس قافلے میں

شامل نہ تھے جو ۷ھ میں شاہ نجاشی کی دی ہوئی دو کشتیوں میں سوار ہو کر مدینہ پہنچا۔

وقت شہادت

ایک شاذ روایت ہے کہ حضرت ہبار بن سفیان نے عہد رسالت میں ہونے والی جنگ موتہ میں شہادت پائی۔ جنگ موتہ میں گنتی کے آٹھ یا بارہ اہل ایمان شہید ہوئے۔ موسیٰ بن عقبہ واحد مؤرخ ہیں جنہوں نے غزوہ موتہ میں ایک مخزومی صحابی کی شہادت کا ذکر کیا ہے۔ انہوں نے شہد اکا شمار کرتے ہوئے ہبار کے بجائے نام ہناد بن سفیان بن عبد الاسد لکھا، جب کہ اس نام کے کوئی صحابی نہ تھے۔ ابن حجر کہتے ہیں: ہناد ہبار کی تصحیف ہے۔ طبری کا کہنا ہے کہ حضرت ہبار نے جنگ یرموک میں شہادت پائی۔ اکبر شاہ نجیب آبادی نے اسی رائے کو اختیار کیا ہے۔ وادی، ابن اسحق، ابن سعد، ابن ہشام اور ابن کثیر کہتے ہیں: حضرت ہبار نے ۱۳ھ میں دور صدیقی میں برپا ہونے والی جنگ اجنادین میں جام شہادت نوش کیا۔ ابن کثیر کہتے ہیں: یہی بات درست ہے۔ بلاذری کا رجحان بھی یہی ہے۔

جنگ اجنادین

جنگ اجنادین یا فتح قیساریہ ۱۳ھ (۶ جولائی ۶۳۴ء) یا ۱۵ھ (۶۳۶ء) میں موجودہ اسرائیل کے بیت غوفرین یا بیت جبرین (Beit Guvrin) اور رملہ کے درمیان واقع مقام اجنادین پر رومی بازنطینی اور اسلامی فوج کے درمیان لڑی گئی۔ نوے ہزار پر مشتمل رومی فوج کی کمان تھیوڈرس یا ارطبون کے ہاتھ میں تھی، جب کہ حضرت خالد بن ولید تینتیس ہزار کی اسلامی فوج کی قیادت کر رہے تھے۔ جنگ میں پانچ سو پچھتر مسلمانوں نے شہادت کا نذرانہ پیش کر کے فتح حاصل کی۔ شہدا میں حضرت ہبار بن سفیان، حضرت عکرمہ بن ابو جہل، حضرت ابان بن سعید اور حضرت حارث بن ہشام شامل تھے۔ پچاس ہزار رومی جہنم واصل ہوئے۔

صدر اسلام کے شاعر حضرت زیاد بن حنظلہ تمیمی جنگ اجنادین کا بیان کرتے ہوئے کہتے ہیں:

و نحن ترکنا ارطبون مطردا

إلى المسجد الأقصى وفيه حصور

”ہم نے ارطبون، Tribune کو مسجد اقصیٰ کی جانب دھتکارا ہوا چھوڑا، وہ وہاں درماندہ تھا۔“

عشية اجنادین لما تتابعوا

و قامت علیہم بالعراء نسور

”معرکہ اجنادین کی شام، جب رومی چٹیل میدان میں اس حال میں ایک دوسرے پر گرے کہ ان پر گدھ مسلط ہو چکے تھے۔“

حضرت زیاد کو صحابہ کے تمام سوانح نویسوں نے صحابی قرار دیا ہے، جب کہ ’ایک سو پچاس جعلی اصحاب‘ کے شیعہ مصنف مرتضیٰ عسکری نے ان پر جعلی صحابی ہونے کا الزام دھرا ہے۔

اولاد

حضرت ہبار کی کوئی اولاد نہ تھی۔

مطالعہ مزید: المغازی (موسیٰ بن عقبہ)، السیرۃ النبویۃ (ابن اسحاق)، السیرۃ النبویۃ (ابن ہشام)، الطبقات الکبریٰ (ابن سعد)، تاریخ الامم والملوک (طبری)، الاستیعاب فی معرفۃ الاصحاب (ابن عبد البر)، اسد الغابۃ فی معرفۃ الصحابۃ (ابن اثیر)، البدایۃ والنہایۃ (ابن کثیر)، الاصابۃ فی تمییز الصحابۃ (ابن حجر)، Wikipedia۔

حضرت عبداللہ بن سفیان رضی اللہ عنہ

حضرت عبداللہ بن سفیان مکہ میں پیدا ہوئے۔ ان کے دادا کا نام عبدالاسد بن ہلال تھا۔ عمر بن مخزوم ان کے پانچویں جد تھے۔ ریٹہ بنت عبدالان کی والدہ تھیں۔ حضرت ہبار بن سفیان سگے بھائی اور حضرت ابوسلمہ بن عبدالاسد چچا تھے۔ بلاذری نے حضرت عبداللہ بن سفیان کے بجائے ان کا نام عبید اللہ بن سفیان لکھا ہے۔ ابن عبد البر، ابن اثیر اور ابن حجر نے عبداللہ اور عبید اللہ، دونوں نقل کیے ہیں۔ ایک روایت کے مطابق حضرت عبداللہ بن سفیان اور حضرت عبید اللہ حضرت ہبار بن سفیان کے دو سگے بھائی تھے۔ دونوں کے ایک جیسے حالات زندگی دیکھ کر لگتا ہے کہ یہ بات درست نہیں۔ ابن عبد البر اور ابن اثیر نے ایک نام عبید اللہ بن شقیق بن عبدالاسد مخزومی لکھا ہے، ابن اثیر کہتے ہیں: حضرت عبداللہ کے والد کا نام سفیان بن عبدالاسد تو مشہور ہے، جب کہ شقیق بن عبدالاسد نام کو کوئی نہیں جانتا، یہ راوی ابو عمر کا وہم ہے۔

قبول اسلام

حضرت عبداللہ بن سفیان نے بعثت نبوی کے فوراً بعد ایمان کی سعادت حاصل کی۔

ہجرت حبشہ

حضرت عبداللہ بن سفیان نے اپنے بھائی حضرت ہبار کے ساتھ حبشہ کی ہجرت ثانیہ میں حصہ لیا۔ بنو مخزوم کے حضرت عیاش بن ربیعہ، حضرت ہشام بن ابو حذیفہ اور حضرت سلمہ بن ہشام بھی ان کے ہم راہ تھے۔

مدینہ کی طرف ہجرت ثانیہ

حضرت عبداللہ بن سفیان جنگ بدر کے بعد کسی وقت مدینہ پہنچے۔ وہ حبشہ سے لوٹنے والے اس قافلے میں شامل نہ تھے جو ۷ھ میں شاہ نجاشی کی دی ہوئی دو کشتیوں میں سوار ہو کر مدینہ پہنچا۔ عہد رسالت کی کسی مہم میں ان کی شرکت کی اطلاع نہیں ملتی۔

شہادت

حضرت عبداللہ بن سفیان ۸ تا ۱۳ رجب ۵ھ (۲۰ تا ۲۵ اگست ۶۳۶ء) کو رومی اور اسلامی فوجوں کے درمیان لڑی جانے والی جنگ یرموک میں مقام شہادت پر فائز ہوئے۔ غزوہ خندق کے موقع پر کھدائی کرتے ہوئے رسول اللہ صلی اللہ علیہ وسلم نے فتح شام کی بشارت دی تھی جو جنگ یرموک میں پوری ہوئی۔

جنگ یرموک

پس منظر اور پیش منظر

۱۲ھ کا حج کرنے کے بعد خلیفہ اول حضرت ابو بکر نے حضرت عمرو بن العاص، حضرت یزید بن ابوسفیان، حضرت ابو عبیدہ بن الجراح، حضرت شریک بن حبیل بن حسنہ کی قیادت میں چار فوجیں شام کی طرف بھیجیں۔ وہاں حضرت عکرمہ بن ابوجہل اپنی چھ ہزار کی فوج کے ساتھ ان کی مدد کے لیے موجود تھے۔ اسلامی افواج کی آمد کی خبر سن کر شاہ روم ہرقل خود انطاکیہ آیا اور چاروں فوجوں کا مقابلہ کرنے کے لیے الگ الگ کمان میں چار لشکر ترتیب دیے۔ رومیوں کی زبردست تیاریاں دیکھ کر حضرت ابو بکر نے حضرت عمرو بن العاص کے مشورے پر چاروں فوجوں کو یکجا ہونے کا حکم دیا۔ حضرت خالد بن ولید اس وقت عراق کی مہمات میں مصروف تھے، انھوں نے ان کو بھی سپاہ لے کر فوراً اسلامی افواج میں شامل ہونے کی تاکید کی۔ حضرت خالد جس وقت شام پہنچے، ان کا

سامنارومی جرنیل بابان کی فوج سے ہو گیا، جسے انھوں نے سخت مقابلہ کر کے خندقوں میں گھسنے پر مجبور کر دیا۔ اب یرموک میں دو لاکھ ستر ہزار رومی بازنطینی فوجیوں کا سامنا کرنے کے لیے چالیس (چھیالیس: طبری) ہزار مسلمان موجود تھے جن میں ایک سو بدریوں کو ملا کر کل ایک ہزار صحابہ شامل تھے۔

یرموک (Hieromyax) شام کے دریائے یرموک کے کنارے، گولان کی پہاڑیوں سے چالیس میل دور ایک سطح مرتفع ہے جو موجودہ اسرائیل، اردن اور شام کی درمیانی سرحد پر واقع ہے۔ اسلامی فوج طلال جموع (Hill of Samein) پر اکٹھی ہوئی اور رومی فوج نے دیرایوب اور دریائے یرموک کے بیچ وادی واقوصہ میں پڑاؤ ڈالا۔ اسلامی فوج کے سارے دستے اکٹھے ہو گئے تو کمان حضرت خالد بن ولید کے حصے میں آئی۔ انھوں نے فوج کو بے ترتیب پایا تو ایک خطبہ دے کر فوج کی صف بندی اور تنظیم کی اہمیت واضح کی۔

یرموک کی چھ روزہ جنگ میں ایک کم تر فوج نے ایک برتر فوج کو برتر جنرل شپ کے ذریعے سے شکست دی۔ حضرت خالد بن ولید کو میدان جنگ کے اونچے اونچے کا خوب علم تھا، وہ خوب جانتے تھے کہ اس کارزار میں اپنی قلیل فوج سے کس طرح کام لیا جاسکتا ہے۔ انھوں نے اپنی بہترین اسٹریٹیجی کے ذریعے سے اپنے دستوں کو اپنی مرضی کے مطابق آگے پیچھے کیا، کم زور مقامات پر اپنی قوت مرکوز کر کے کئی گنا زیادہ فوج رکھنے والے دشمن کو حرکت (movement) سے بے بس کر دیا اور اس کی فرار کی راہیں مسدود کر کے برے انجام سے دوچار کیا۔ رومی جرنیل اس صلاحیت سے عاری تھے۔ ان کی گھڑ سوار فوج (cavalry) نے کوئی کارکردگی دکھائی نہ چوتھے دن حاصل ہونے والی برتری سے ان کے کمانڈروں نے کوئی فائدہ اٹھایا۔ میدان جنگ ایک لاکھ بیس ہزار رومیوں کے خون سے لت پت ہو گیا۔ بلاذری نے رومی مقتولین کی تعداد ستر ہزار بتائی ہے۔ تین ہزار مسلمانوں نے جام شہادت نوش کیا۔ شہدائیں حضرت عکرمہ بن ابو جہل، حضرت عبداللہ بن سفیان، حضرت عمرو بن سعید، حضرت ابان بن سعید، حضرت سہیل بن عمرو، حضرت ہشام بن العاص اور حضرت سعید بن حارث شامل تھے۔ کچھ مؤرخین کو شبہ ہے کہ حضرت عبداللہ بن سفیان کی شہادت جنگ یرموک میں ہوئی۔ ابن خلدون نے شہدائے یرموک میں نام سیار بن سفیان لکھا ہے جو کتابت کی غلطی ہو سکتی ہے، کیونکہ اس نام کے کسی صحابی رسول کا ذکر نہیں ملتا۔

شکست کے بعد شاہ روم ہرقل انطاکیہ سے نکلتے ہوئے بولا: اے ارض شام، تجھے الوداعی سلام، اب کوئی رومی کبھی بھی تیری طرف لوٹ کر نہیں آئے گا۔ اے شام، تو کتنی اچھی سرزمین ہے جو دشمن کے ہاتھ لگی ہے۔ تجھے

الوداعی سلام۔

اولاد

حضرت عبداللہ بن سفیان کی کوئی اولاد نہ ہوئی۔

روایت حدیث

علی بن ابوبکر الہیثمی نے طبرانی کی ”المعجم الکبیر“ کے حوالے سے حضرت عبداللہ بن سفیان کی دو روایتیں نقل کی ہیں: ”ان النبی صلی اللہ علیہ وسلم احتجم و هو صائم“ ”نبی صلی اللہ علیہ وسلم نے روزے کی حالت میں پچھنا لگوا یا“ (مجمع الزوائد، رقم ۵۰۰۱)۔ ”لا صام من صام الأبد“ ”جس نے ہمیشہ روزہ رکھا، اس کا کوئی روزہ شمار نہ ہوگا“ (مجمع الزوائد، رقم ۵۱۶)۔

افسوس ہے کہ یہ روایات علی الترتیب حضرت عبداللہ بن عباس، حضرت عبداللہ بن عمرو بن العاص اور کچھ دوسرے راویوں سے تو منقول ہیں، لیکن حضرت عبداللہ بن سفیان کے طریق سے حدیث کی کسی کتاب، حتیٰ کہ المعجم الکبیر، طبرانی میں بھی نہیں پائی جاتیں۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، الاستیعاب فی معرفۃ الاصحاب (ابن عبد البر)، انساب الاشراف (بلذری)، اسد الغابۃ فی معرفۃ الصحابۃ (ابن اثیر)، البدایہ والنہایہ (ابن کثیر)، الاصابۃ فی تمییز الصحابۃ (ابن حجر)، Wikipedia۔

